

اردو شاعری میں تصویر کاری اور محاکات نگاری کی روایت (آغاز سے رومانوی تحریک تک)

ڈاکٹر نسیم رحمان☆

Abstract:

As regard to Eulogy, Elegy and Masnavi of Urdu literature; the scenography, naturalism and reflection of society found in these genres, present strong tendency of picture curry and picturesque imagery. Picturesque imagery in Nazir Akber Abadi and Allama Iqbal's poetry are exemplary. Anjuman-e-Punjab and Romanticism gave rise to the picturesque poetry of natural phenomena. This article analges different changes that took place in the style and topics of the picturesque images coined and adopted by the Urdu poets since the beginning of Urdu poetry upto the romantic movement.

Keywords: لفظی صورت گری۔ ایمپھری۔ نقش طرازی۔ مرقع نگاری۔ نقش طرازی۔

فرد کی حسیت کی سطح گردوبیش کے ماحول سے اثرات قبول کرنے کی سطح کو متاثر کرتی ہے۔ معاشرے کے حاس افراد تجربے کی گہرائی اور مشاہدے کی وسعت کے حامل ہوں تو نہ صرف معاشرے سے متاثر ہوتے ہیں بلکہ اس پر دورس اثرات مرتب کرنے کی قابلیت بھی رکھتے ہیں۔ اگر ان افراد میں شعر کی تخلیق کا ذور بھی موجود ہو تو خارجی اثرات اور داخلی احساسات کی آمیزش سے قوتِ مختلہ لفظی صورت گری کا وظیفہ انجام دیتی ہے۔ شاعری میں اظہار کے متنوع قرینے ہیں۔ تصویر کاری اور محاکات نگاری ان متنوع فنی وسائل میں سے ہیں۔

☆ استنسٹ پروفیسر، گورنمنٹ پوسٹ گرینجوایٹ کالج (خواتین) وہاڑی۔

تصویر کاری واقعی یا منظر کا لفظی نقشہ ہے جو شعر اور نثر میں یک سال طور پر رائج ہے جب کہ محکات تصویر محض سے اگلا قدم ہے جس میں مجرد احساسات و کیفیات کو تخلیق کی کاری گری لفظی تصویروں میں پیش کر سکتی ہے۔ تصویر کاری اور محکات نگاری کا سارا عمل انسان کے حیاتی نظام کی عطا ہے۔ شاعر جیسے جیسے کسی واقعی یا منظر پر اپنی توجہ مرکوز کرتا ہے، اس سے وابستہ تصویر یہ اس کے لاشعور سے ابھر کر سامنے آتی رہتی ہیں اور اس کے تخلیقی تجربے کا حصہ بنتی رہتی ہیں۔ شبی نعمانی ”شعر اجم“ میں محکات اور تصویر کاری میں فرق کچھ یوں بیان کر رہے ہیں:

”تصویر اور محکات میں یہ فرق ہے کہ تصویر میں اگرچہ مادی اشیا کے علاوہ، حالات یا جذبات کی بھی تصویر کھینچی جاسکتی ہے... بتا ہم تصویر ہر جگہ محکات کا ساتھ نہیں دے سکتی، یہیں گوناگون واقعات، حالات اور واردات ہیں جو تصویر کی دست رس سے باہر ہیں۔“ (۱)

اردو شاعری میں تصویر کاری اور محکات نگاری کا جائزہ لیا جائے تو اس کے تمام سفر میں یہ رجحان دھائی دیتا ہے۔ اردو شاعری کے قدیم ترین اور ابتدائی مرکز میں مشنوی نگاری کا آغاز ہوا۔ مشنوی کافن تصویر کاری اور محکات نگاری سے بے گانہ رکھیں و تاثر کی خوبی حاصل نہیں کر سکتا۔ مشنوی کے بعد مریمیہ اور قصیدے میں اور پھر بعض شعرا کے انفرادی رنگ اور اردو ادب میں رونما ہونے والی بعض تحریکوں کے زیر اثر اس رجحان کو فروغ ملا۔ مشنوی کی صنف فارسی سے اردو میں پہنچی اور اردو کی قدیم ترین صفتِ سخن کا درجہ رکھتی ہے۔ بیت کے اعتبار سے اس میں طوالت کی کوئی قید نہیں اس لیے طویل حکایات، رزم و بزم اور داستانوں کے لیے اس سے بہتر صنف کوئی نہیں۔ فکری و فنی حوالے سے مشنوی کی وسعت اور ہمہ گیری کے حوالے سے شبی نعمانی لکھتے ہیں:

”انواع شاعری میں یہ صنف تمام انواع شاعری کی بُنْبَت زیادہ وسیع، زیادہ ہمہ گیر ہے۔ شاعری کے جس قدر انواع ہیں سب اس میں نہایت خوبی سے ادا ہو سکتے ہیں۔ جذبات انسانی، مناظر قدرت، واقعہ نگاری، تخلیق؛ ان تمام چیزوں کے لیے مشنوی سے زیادہ کوئی میدان ہاتھ نہیں آ سکتا۔“ (۲)

دکن کی ریاستوں میں مقہی کی ”چندر بدن و مہیار“، نصرتی کی ”علی نامہ“ اور ”گھنی عشق“، آغاز میں لکھی گئی قابل ذکر مشنویاں ہیں۔ ان میں ”چندر بدن و مہیار“ کو قدیم ادب میں کلاسک کا درجہ حاصل ہے۔ ان مشنویوں میں مناظر کے بیان میں شان دار مرتفع تخلیق کیے گئے۔ دکن کے حکمران نہ صرف شعرا کی حوصلہ افزائی کرتے بلکہ ان میں سے اکثر خود بھی اچھے شاعر تھے۔ محمد قطب شاہ نے بھی اپنی مشنویوں میں تصویر کاری کے عمدہ نمونے تخلیق کیے۔ ڈاکٹر نسیم کا شیری ان کی مناظر نگاری کے حوالے سے رقم طراز ہیں:

”محمد قطب شاہ منظر نگاری میں کمال رکھتا ہے۔ وہ خارجی مناظر کے اجزا کو اس طرح ترتیب دیتا ہے کہ ایک مرقع بن جاتا ہے۔ مناظر میں اسے روشنی اور چکا چوند کر دینے والی اشیا زیادہ پسند ہیں۔ اس کے امپھر تاریک، شم تاریک یا نیم روشن نہیں۔ اس کی پوری امہجربی تیز روشنی اور بھر کیلے رنگوں کا اظہار کرتی ہے۔“ (۳)

غواصی کی ”سیف الملوك“ اور ”طوطی نامہ“، رستمی کی ”خادر نامہ“، بٹھاطی کی ”پھول بن“، سراج کی ”بوستانِ خیالِ دکنی“ دور میں لکھی گئیں مشہور مثنویاں ہیں۔ ملا جہنی کی مشہور عام مثنوی ”تقطیب مشتری“ ہے۔ ان مثنویوں میں تصویر کاری اور حاکات نگاری کے نمونے جاہلے ہیں۔ درحقیقت تصویر کاری اور مثنوی لازم و ملزم ہیں۔ ”کاشف الحقائق“ میں مثنوی نگار کے لیے دیگر لوازمات کے ساتھ ضروری قرار دیا گیا ہے کہ ”اسے صورِ عالم ہونا بھی درکار ہے۔ اگر بندشِ مضامین میں اسے صوری کی قدرت نہیں ہے تو اس کی مثنوی نگاری لطفِ کمال نہیں دکھائے گی۔“ (۴)

دکنی مثنویوں میں سراج کی ”بوستانِ خیال“، بہترین مثنوی ہے۔ اس مثنوی میں منظر کی تصویر کشی اور حاکات نگاری کی فنکارانہ مثالیں موجود ہیں۔ عبدالقدوس سروری اس مثنوی کی شاعرانہ صوری کے حوالے سے لکھتے ہیں:

”اس مثنوی کا لطفِ مناظر کے صورانہ بیانات، مرقوں اور جذباتِ انسانی کی صحیح تصویر کشی میں ہے۔“ (۵)

میر کے ہم عصر شعراء میں میر اثر کی مثنوی ”خواب و خیال“ خاصی شہرت کی حامل ہے۔ دلی میں میر تقی میر نے کثیر تعداد میں مثنویاں لکھیں، جن میں ”مععلہ عشق“ اور ”دریاۓ عشق“، کو زیادہ پذیرائی ملی۔ ”دریاۓ عشق“ اپنی سلاست کی وجہ سے منفرد مقامِ رکھتی ہے۔ اس مثنوی کے حوالے سے امیر علوی کہتے ہیں:

”افسانے دل چپ نہ سکی در دنا ک ہیں۔ حکایتیں طویل نہ کہی تیجہ خیز ہیں۔ جذبات کی صوری اور مناظر کی نقاشی ہے۔“ (۶)

جب دلی اجرٹے گلی تو دلی کے شعر اودھ کے حکم رانوں کی سر پرستی میں آگئے اور یہ جگہ سارے ہندوستان کے اچھے شاعروں کا مرکز بن گئی۔ اردو شاعری کی جدید انداز کی مثنویاں یہیں تخلیق ہوئیں۔ میرحسن نے ”سرالہیان“، تخلیق کر کے گویا مثنوی کا ایک معیار قائم کر دیا۔ انہوں نے فطرت انسانی کی عکاسی کے ساتھ مناظر کے بیان میں جزئیات نگاری سے کام لے کر معاشرت کی چلتی پھر تی زندہ تصویریں قاری کے سامنے لاکھڑی کی ہیں۔ عبدالعلی عابد اس حوالے سے لکھتے ہیں:

”یہ وہ معاشرہ تھا جس کی تصویرِ حسن نے کچھی ہے، پھر لطف یہ ہے کہ تصویر کشی کے لیے ایک ماہر مصور کی طرح اسے بہت شوخ رنگ اور زیادہ خطوط استعمال نہیں کرنا پڑے۔ دو

تین صناعات خطوط لگا کرو پورے منظر کی تصویر تیار کر دیتا ہے۔ اس کا کمال یہی ہے کہ ایسی جزئیات اختیاب کرتا ہے جو منظر کی جان ہوتی ہیں۔” (۷)

میر حسن کی مشنوی میں کردار نگاری، جذبات نگاری اور فطری مناظر کی تصویر کشی کی عمدہ مثالیں تخلیق کی گئیں۔ روزمرہ زندگی کے واقعات کو انھوں نے حقیقی رنگوں کی تصویریوں میں بیان کیا۔ پروفیسر احسان الحق کے قول:

”میر حسن کی مشنوی مناظر فطرت کی مصوری، میلوں ٹھیلوں اور شان و شوکت کی حامل تقریبات کی جان دار تصویر کشی اور انسانی جذبات و کیفیات کی بہترین نقاشی کے سلسلے میں لا جواب سمجھی جاتی ہے۔“ (۸)

میر حسن کے بعد پنڈت دیاشکر نیم نے ”گلزار نیم“، ”تخلیق کی، جسے ”سرالبیان“ کے بعد بلند ترین مقام حاصل ہوا۔ ”گلزار نیم“ میں تصویر کاری اور محکمات نگاری کے نمونے ایجاد و اختصار کے ساتھ موجود ہیں۔ واقعات و منظر نگاری میں شاعر نے چلتی پھرتی تصویریں تخلیق کی ہیں۔ امیر احمد علوی ان کی مصوری کے بارے میں یوں رائے دیتے ہیں:

”کئی دن تک غور کرتا رہا، فارسی کی گراں قدر مشنویوں میں بھی یہ سینما کی سی چلتی پھرتی تصویریں نظر آتی ہیں یا نہیں مگر کوئی یاد نہ آئی... نازک خیالی اور کثخن آفرینی کے ساتھ واقع نگاری نیم کا حصہ ہے۔“ (۹)

جرأت، صحیح اور انشا نے بھی مشنوی پر طبع آزمائی کی مگر اس صنف میں کوئی قابل ذکر اضافہ نہ کر سکے۔ نواب مرزا شوق کی مشنویوں نے ایک دفعہ پھر قارئین کو مشنوی کی طرف متوجہ کیا۔ ان کی مشنویاں والہانہ دل چھپی سے پڑھی گئیں۔ ان کی عمدہ مشنویوں میں ”بہارِ عشق“، ”فریض عشق“ اور ”زہرِ عشق“ شامل ہیں۔ جن میں ”زہرِ عشق“، کو سب سے زیادہ مقبولیت حاصل ہوئی۔ شوق نے ایک حاس فنا کر کی طرح اپنے دور کے معاشرے کے تاریک پہلوؤں کو اپنی مشنویوں کا موضوع بنایا۔ انھوں نے معاشرے کی جیتنی جاتی تصویریں کھینچی ہیں اور ہر منظر اور واقعہ کو جزئیات کے ساتھ بیان کر کے محکمات کے عمدہ نمونے پیش کیے ہیں۔ ان کی مشنویوں پر بات کرتے ہوئے امیر احمد علوی رقم طراز ہیں:

”واقعہ نگاری اور نقش طرازی کے کمال نے خواص کی گرد نیس خم کیں اور ان مشنویوں کو ایسی عام قبولیت حاصل ہوئی کہ اکثر خن و روں کے چاغ ٹھیمانے لگے۔“ (۱۰)

حکیم موسن خان موسن نے اپنی مشنویوں میں قلبی دار دفات کی لا جواب عکاسی کی۔ ان کے بعد داغ کی مشنوی ”فریادِ داغ“ اس صنف میں ایک قابل ذکر اضافہ ہے۔ حالی اور آزاد نے نیچریت کا ڈول ڈالا تو چ وطن اور مظاہر فطرت پر مشنویاں لکھی جانے لگیں۔ علام اقبال کی مشنوی ”ساقی نامہ“ اور حفیظ جالندھری

کی ”شاہ نامہ اسلام“ کی صورت میں اردو کی بہترین مشنیاں تخلیق ہوئیں۔ جن میں عمدہ مصوری اور حمایات کی روایت کو عروج ملا۔

مشنی نگار سے فن مشنی یہ مطالبہ کرتا ہے کہ وہ ایک اچھے مصور کی صفات رکھتا ہوتا کہ اپنے تجربات اور مشاہدات کو جزئیات کے ساتھ جان دار طریقے سے پیش کر سکے۔ اردو کی یہ مشنیاں معاشرتی کو اونٹ کی تصویریوں، تہذیب و معاشرت کے مرتعوں اور مناظرِ فطرت کے خوب صورت نقشوں سے معمور ہیں۔

اردو شاعری کے ابتدائی مرکز میں مریمیے کو پنپنے کی فضائی اور ماحول میر آیا۔ دکن کے عادل شاہی اور قطب شاہی حکمران اہل تشیع تھے اور ان کے دربار میں مریمیے کو بڑی اہمیت حاصل تھی۔ اپنی صفحی نوعیت میں مریشہ نگاری کافی شاعر سے ایک مصور کے ذہن و نظر کا تقاضا کرتا ہے۔ اس کے لیے لازم ہے کہ وہ نہ صرف جنگ کے میدان، گھوڑے، تلوار، ہیر و کامل سراپا اور مقابله کی جزئیات کا ایک نقشہ کھیج دے بلکہ کرب و بلا کے رقت اگنیز مناظر کی ایسی عکاسی کرے کہ معز کر بلکہ حقیقی تصویریں آنکھوں کے سامنے آ جائیں تاکہ مطلوبہ تاثر حاصل ہو سکے۔ عابد علی عابد اس حوالے سے لکھتے ہیں:

”داستان بیان کرنے میں مریشہ نگار اپنی قوت بیان کا ثبوت دیتا ہے، رزم و پیکار کی تصویر کشی میں اپنی ڈرامائی صلاحیتوں کا اثبات کرتا ہے۔“ (۱۱)

کربلا کی مریمیے داستان کرب و بلا میں اور ان میں شاعر کے لیے ضروری ہے کہ وہ قارئین اور سامعین پر زیادہ سے زیادہ رقت طاری کرے۔ کربلا کے واقعے کو دراگنیز انداز میں بیان کرنے کے لیے جنگ کی نقشہ کشی، حالت اہل بیت اور شہادت کا بیان حمایات اور شاعر انہے مصوری کے ساتھ کیا جاتا ہے، تاکہ قارئین اور سامعین اس سے مطلوبہ اثرات قبول کریں۔

دکن کے جن شاعروں نے مریشہ نگاری میں نام پیدا کیا ان میں وجہی، غواصی اور نصرتی کے نام اہمیت کے حامل ہیں۔ دلی میں مریشہ لکھنے والوں میں مرزاسودا اور میر تقی میر کے نام نہیاں ہیں۔ مرزاسودا کے مرثیوں نے مریمیے کے خدو خال کو سنوارا۔ میر غصیر اور میر خلیق کی صورت میں اردو مریمیے کو وہ شاعر میر آئے جھنوں نے اس کے عمدہ نمونے تخلیق کیے۔ انھوں نے سراپا نگاری اور رزمیہ مناظر کے ساتھ مرثیوں کو مالا مال کیا۔ بہ جھیت فن مریشہ اس دور میں خوب پھلا پھوڑا۔ میر غصیر کی شعری تصویریوں کے بارے میں ڈاکٹر احسن فاروقی رقم طراز ہیں کہ میر غصیر کے ہاں سراپا نگاری میں شاعرانہ مصوری کی صلاحیت کو کام میں لا یا گیا ہے۔ واقعہ نگاری کے ضمن میں بھی ان کے ہاں تصویری کاری ملتی ہے۔ معاملات رزم میں گھوڑے کے ذکر، تلوار کے بیان، جنگ کی تیاری اور جنگ کے میدان میں بھی عمدہ منظہ کشی کی ہے۔ (۱۲)

لکھنؤ میں میر انس اور میرزادیہ کا دور اردو مریمیے کا سہری دور ہے۔ ان دونوں نے اس صنف کو بام عروج پر پہنچا دیا۔ انھوں نے اردو کے شاہ کا مریمیے تخلیق کیے۔ وہ مریشہ نگاری کو جس معيار تک لے گئے

بعد میں کوئی شاعر اس تک نہ پہنچ سکا۔ جزئیات کی ترتیب سے میر انیس واقعے کی تصویر کھینچ کر رکھ دیتے ہیں۔ جب وہ اپنے قلم سے کسی منظر کا نقشہ کھینچتے ہیں تو ایسے برعکس الفاظ و تراکیب اور تشبیہات و استعارات کام میں لاتے ہیں کہ اس منظر کو آنکھوں کے سامنے زندہ کر دیتے ہیں۔ ڈاکٹر احسن فاروقی اس حوالے سے رقم طراز ہیں:

”میر صاحب شاعری سے وہ کام لینا چاہتے تھے جو مصور گوں سے لیتا ہے۔ معلوم ہوتا ہے، وہ مصوری کی خاص تکنیک یعنی اور سایہ خطوط اور رنگ کی اہمیت کو بھی سمجھتے تھے اور اسی کو پیش کرنا چاہتے تھے۔“ (۱۳)

انیس نے واقعہ کر بلکہ جزئیات کو حرف وال الفاظ اور جذبات و احساسات کی آمیزش کے ساتھ اس طرح بیان کیا کہ مرشد نگاری کے فن میں سب شعراء سے آگے کھڑے نظر آتے ہیں۔ جاندار واقعہ نگاری کے ساتھ مناظرِ فطرت کی جیتی جا گئی تصاویر بھی ان کے کلام میں نمایاں ہیں۔ انیس کے ہاں مناظرِ قدرت کی مصوری کے حوالے سے آنعام محمد باقر کہتے ہیں:

”انیس مناظرِ قدرت کی تصویر اس کمال سے کھینچتے ہیں کہ صحیح نقشہ آنکھوں کے سامنے کھنچ جاتا ہے۔ اس قسم کے مناظرِ اصل مضمون کے تحت بھی ہیں اور بالذات ایک کمل چیز بھی۔“ (۱۴)

در اصل یہ تصویر کشی میں انیس کی مہارت ہی ہے کہ ان کے مردیے دل گداز تاثر سے بھر پور ہیں۔ تشبیہ اور استعمالے کے بر عکس استعمال نے ان کی تصاویر کو حقیقی رنگ دیا ہے۔ انھوں نے چھوٹی چھوٹی تصویریوں کو باہم ملا کر مناظر کا ایک تحرک اور زندہ سلسلہ اور حاکات نگاری کے عمدہ نمونے تخلیق کیے ہیں۔ میرزاد بیر کے مرثیوں میں تمثیل اور تشبیہ جس رنگ میں جلوہ گر ہوتی ہیں اس پر عبدالعلی عابد نے یوں رائے دی ہے:

”دیبر کے ہاں تشبیہ اور تمثیل اکثر بڑی خوبی سے بیان کی جاتی ہے۔“ (۱۵)
ان کے مرثیوں میں مناظرِ فطرت کی تصویر کشی بہت عمدی سے ملتی ہے۔ انھوں نے اپنے مرثیوں کی تمہید میں عموماً مناظرِ فطرت، صحیح یارات کی دل کشی، لفظی تصویریوں میں بیان کی۔ میدان جنگ اور ہیرہ کے سر پا کے ضمن میں بھی انھوں نے جزئیات کے ساتھ واقعات نگاری کی۔ ان کی واقعہ نگاری کی مہارت پر ڈاکٹر مظفر حسین لکھتے ہیں:

”حقیقت یہ ہے کہ واقعات کے بیان میں دیبر حیرت انگیز قوت مشاہدہ اور انسانی نفیات سے واقعیت کا ثبوت دیتے ہیں... واقعہ نگاری دیبر کا مخصوص فن ہے۔ اس کی انسانی نفیات اور ذاتی کیفیات سے واقعیت اور اسلوب بیان کی خوبی اسے اس صنف ادب

میں اپنے ہم عصر شرعا سے ممتاز کر دیتی ہے۔“ (۱۶)

میرزادیر نے دل کش تشبیہات کے استعمال سے مصوری کے جو نمونے تخلیق کیے اردو ادب اس وقت تک ان سے محروم تھا۔ ان کی تشبیہات کے حوالے سے یہ تبصرہ ملاحظہ کجیے:

”میرزادیر نے تشبیہات و استعارات سے بڑا کام لیا ہے۔ کیوں کہ ان کی شاعری کے اہم ترین مقاصد جذبات کی مصوری اور مدح الہی بیت تھے۔“ (۱۷)

میر انیس اور میرزا دبیر کے بعد میرزا تعشن، میر نفیس، وحید، مرزا جعفر، جلیس، آنس، منس، پیارے صاحب رشید اور شاد عظیم آپادی نے مرثیہ گوئی کی روایت کو زندہ رکھا اور واقعہ کر بلای کی تصور کر کی۔ شخصی مرثیوں میں غالب کی تخلیق ”عارف کارثیہ“ عمده مرثیہ ہے۔ اقبال کے مرثیے بھی الہ ناک احساسات کی تصویروں سے پُر ہیں۔ مرثیے کی صفت پر آج بھی طبع آزمائی ہو رہی ہے مگر مرثیہ گوئی کو جو عروج میر انیس اور میرزادیر نے دیا، وہ اب ناپید ہے۔ اس صفت میں اردو شاعروں نے محکات اور شاعرانہ مصوری کی ناقابل فراموش مثالیں تخلیق کی ہیں۔

اردو قصیدہ بھی محکات نگاری کے حوالے سے خاص پیچان رکھتا ہے۔ اردو کی دیگر اصناف سخن کی طرح قصیدے کا آغاز بھی دکن سے ہوا۔ سلطان محمد قلی قطب شاہ، نصرتی، غواسی اور وجہی دکن کے نام در قصیدہ گو ہیں۔ قصیدے کا منشا مددوح کے اوصاف کا بیان ہے۔ قصیدے کے اجزاء کے ترکیبیں میں تشبیہ، گریز، مدح، حسن طلب اور دعا شامل ہیں۔ تشبیہ اپنی موجودہ شکل: غزل کی صورت میں آج بھی زندہ ہے۔ اس میں متنوع موضوعات کی گنجائش ہے۔ عموماً شاعر مناظر نظرت وغیرہ کا تذکرہ کرتے ہوئے گریز سے مدح کی طرف آتا ہے۔ گریز میں بھی بعض اوقات تصویر کاری یا تمثیل کے نمونے ملتے ہیں۔ مدح میں مددوح کے حالات رزم و بزم کا بیان بھی محکات اور تصویر کاری کا مطالباً کرتا ہے۔ بہ لحاظ موضوع قصیدے کی بہت سی اقسام ہیں۔ جن میں سے ایک قصیدہ بہاریہ ہے۔ اس قصیدے میں مناظر نظرت کی مصوری، مرقع نگاری اور تصویر کاری کی بے تحاشا گنجائش موجود ہے۔ عابد علی عابد اس امر کی تقدیم یوں کرتے ہیں:

”عام طور پر جو مشہور ہے کہ قصیدہ صرف مدحیہ ہوتا ہے، وہ غلط صریح ہے۔ قصیدے کے مطالب بھی گونا گوں ہوتے ہیں؛ تصوف، عرفان و اخلاق، بہجو، مرثیہ، شکر و شکایت، وصف، مناظر طبی (منظرنگاری) واقعہ نگاری۔“ (۱۸)

ہمارے ہاں فارسی کے زیر اثر زیادہ تر مدحیہ قصیدے لکھے گئے۔ دکن کے شعراء میں اولیں قصیدہ گو نصرتی ہے اور اسی نے دکن کے شعراء میں اعلیٰ درجے کے قصائد تخلیق کیے۔

ولی نے بھی احباب کی شان میں کچھ قصائد لکھے ہیں۔ ولی کے قصائد ان کے روایتی اسلوب بیان کے مطابق اپنے اندر سراپا نگاری کی عمده مثالیں رکھتے ہیں۔ انہوں نے ان قصائد میں شاعرانہ مصوری کے

اپنے نمونے پیش کیے۔ پھر قصیدے کے میدان میں مرزار فیع سودا آئے، انہوں نے اپنے پیش روؤں اور آنے والوں کے لیے قصیدے کا ایسا معیار قائم کر دیا، جسے ان کے سوا کوئی نہ چھو سکا۔ وہ قصیدے کے قادر الکلام شاعر ہیں۔ اس شخص میں انہوں نے فارسی شعر کے قصائد کو اپنے لیے نمونہ بنایا۔ میر تقیٰ میر، میر حسن، قائم چاند پوری، باقر حزیں اور بقاء اللہ بقا؛ سودا کے دور کے نمایاں قصیدہ گو ہیں مگر ان میں سے کوئی بھی سودا کے قصائد کے معیارتک نہ بنتی ہے۔ سودا نے اپنے قصائد میں اس معاشرت کے مرتفع اور تخلیل کے عمدہ نمونے تخلیق کیے ہیں۔ مولانا ضیا احمد بدالیونی سودا کے قصائد میں مصوری اور محکمات کے حوالے سے لکھتے ہیں: ”یہی بامکمال استاد جب واقع نگاری پر آتا ہے تو محکمات کا حق ادا کر دیتا ہے۔“ (۱۹)

ایک اور جگہ لکھتے ہیں: ”سودا قصیدے سے واقع نگاری اور مصوری کا کام بھی لیتے ہیں۔“ (۲۰) سودا نے آصف جاہ کی شان میں جو قصیدہ لکھا ہے، اس میں تصویر کاری کے عمدہ نمونے ہیں۔ خصوصاً تشیب میں جب وہ خوشی کے لیے ایک دو شیزہ کا پیکر لاتے ہیں تو محکمات کا سماں باندھ دیتے ہیں۔ سودا کے قصائد کا ذکر کرتے ہوئے ڈاکٹر سلام سنڈیلوی لکھتے ہیں:

”ایک قصیدے میں عقل و حرص کو مجسم کر دیا ہے اور ان کے مابین ایک قسم کا مناظرہ دکھایا ہے، ایک اور قصیدے میں خوشی کو ایک عورت تصور کر لیا ہے اور اس کو ساری نسوانی خصوصیات سے منسوب کر دیا ہے۔“ (۲۱)

انشاء اللہ خان انشا اور شیخ غلام ہمدانی مصحفی نے بھی اپنے دور میں قصیدہ گوئی کی۔ ان کے قصائد زبان و بیان کے اعتبار سے معیاری ہیں۔ خصوصاً انشا نے اپنے قصائد میں موسم بہار کے تذکروں میں مناظر فطرت کی عکاسی کی ہے اور جنتی جاگتی تصویریں تخلیق کی ہیں۔

غالب، مومن اور ذوق نے بھی بہترین قصائد لکھے۔ مومن نے سات قصیدے لکھے، جن میں پانچ حمد، نعمت اور منقبت میں، جب کہ دو قصائد امرا کی شان میں ہیں۔ قصیدے میں علمیت کے غیر ضروری اظہار نے مومن کے قصائد کو فتنی اعتبار سے نقصان پہنچایا۔ غالب کے قصائد ان کے روایتی اسلوب کے مطابق افرادیت کے حامل ہیں۔ ان کی مدح سرائی میں بھی ان کا خاص انداز نظر آتا ہے۔ تشیب میں فن کارانہ مہارت کے ساتھ مناظر فطرت کی مصوری کرتے ہیں۔ اس دور کی قصیدہ گوئی میں سودا کے بعد شیخ ابراہیم ذوق کا نام لیا جاتا ہے۔ قصیدہ نگاری میں ان کی مہارت کی وجہ سے انہیں خاقانی ہند کا لقب دیا گیا۔ قصائد کی تشیبوں میں وہ بر سات اور بہار کی رنگینیوں کے مرتفع پیش کرتے ہوئے تشبیہات واستعارات کے ساتھ صعبِ صنِ تخلیل سے کام لیتے ہیں۔ بیان کی روائی، بندش کی چستی اور الفاظ و تراکیب کے برعکس استعمال نے ذوق کے قصائد کو چار چاند لگادیے۔ ذوق نے زیادہ تر قصائد بہادر شاہ ظفر کی مدح میں لکھے۔ ان کے ہاں زبان و بیان کا حسن، شوکت الفاظ، علمیت، قادر الکلام، تخلیل کی رسائی اور شاعرانہ مصوری کے کرشمے نظر آتے ہیں۔ مگر تصویر کاری کے فن میں وہ سودا سے پچھے دکھائی دیتے

ہیں۔ امداد امام اثر کے بقول:

”سودا ایک نیچرل شاعر تھا۔ اس کی فطرت نگاری کی ہوا بھی ذوق کو نہیں لگی۔“ (۲۲)

قصیدے کے عروج کے دور میں سلاطین زوال کا شکار ہو گئے اور یہ صنف شاعری جس کا تعلق دربار سے ہے، رو بہ زوال ہونے لگی۔ ”کاشف الحقائق“ کے مصنف رفیع راز ہیں:

”جس وقت اردو کی قصیدہ گوئی نے امتیازی صورت حاصل کی، یہاں کے سلاطین بتلائے ادبار ہو چکے تھے۔ دونوں مشہور قصیدہ گو شعرا میں سے سودا معاشری حالات کی وجہ سے لکھنؤ کا رخ کر گئے اور ذوق بھی بتلائے افلام رہے۔ چار روپے ماہانہ تجوہ دربار سے پاتے تھے جو آخری عمر تک جا کے سور روپے تک پہنچی۔ اگر سودا نہ ہوتے تو اردو کی قصیدہ گوئی کا ذکر بھی فضول تھا، کیوں کہ فارسی میں قصیدے کے اعتبار سے جس قدر با کمال شعرا گزرے ہیں، ویسا اردو شاعری کو میسر نہ آ سکا۔“ (۲۳)

اب یہ صنف زیادہ تر نعمتیہ قصائد کی مناقب کی صورت میں زندہ ہے۔ اس ضمن میں محسن کا کوروں اپنے نعمتیہ قصائد کی وجہ سے مشہور ہیں۔ ان کے قصائد میں مناظرِ فطرت کی عمدہ مثالیں ملتی ہیں۔ خاص طور پر ان کا دادہ قصیدہ جس کا آغاز ”سمت کاشی سے چلا جانپ متحرا بادل“ کے مصروع سے ہوتا ہے، تصویر کاری کی مثالوں سے معور ہے۔ امیر بینائی کے قصائد میں بھی شاعرانہ مصوری، محاکات اور مناظرِ فطرت کے عمدہ نمونے ملتے ہیں۔

اردو میں مشنوی، مرثیہ اور قصیدہ جیسی کلاسیکی اصناف کے علاوہ نظم کی مختلف ہیئتیں میں بھی محاکات نگاری اور منظر کشی کے بھرپور نمونے ملتے ہیں۔ اس حوالے سے عوامی شاعر وی محمد نظیر اکبر آبادی کا نام خاص اہمیت کا حامل ہے۔ ان کے دور میں میر سودا جیسے شاعر موجود تھے۔ ان کے ہم عصر اور ان سے پہلے کے شعرا نے بھی عوامی زندگی کو اپنی نظموں کا موضوع بنایا مگر نظیر اکبر آبادی کو ان میں یہ برتری حاصل ہے کہ زندگی کی جیتی جاگتی تصویریں کثرت اور تکمیل کے ساتھ سب سے پہلے انہی کے ہاں ملتی ہیں۔

نظیر اکبر آبادی نے مروجہ فارسی اسلوب کی پیروی کی بجائے مقامی رنگ کو اپنایا، شاعری کے لیے اپنے اردو گرد سے موالیا اور اسی کی لفظی تصویریں تحقیق کیں۔ انہوں نے اپنی نظموں میں اس عہد کے عوامی طبقے کی زندگی کو مصور کر دیا ہے۔ ٹپ برات، ہولی، دیوالی، بستنت، راکھی، پینگ بازی، کبوتر بازی، بلبلوں کی لڑائی، گلہری کا بچہ، اٹھوئے کا بچہ، بچپن، جوانی، بڑھاپا، زندگی، آندھی، برسات، آٹا، دال، پیسا، روپیہ، مغلی، پیٹ، تدرستی اور خوشابد جیسے موضوعات پر انہوں نے نظمیں لکھیں۔ ان موضوعات کو قلم بند کرتے ہوئے انہوں نے تھواروں اور قدرتی نظاروں کو جزئیات کے ساتھ نقش کر دیا ہے۔ اپنے موضوع کو شعری صورت دیتے ہوئے وہ معمولی سے معمولی جزئیات کو بھی نظر انداز نہیں کرتے۔ جس سے مختلف واقعات و مناظر کی کمل اور چلتی پھرتی تصویریں قاری کے سامنے آتی ہیں۔ سید طاعت حسین نقوی اس امر کی تصدیق

ان الفاظ میں کرتے ہیں:

”جزئیات نگاری کے ذریعے انھوں نے سماجی زندگی کی چلتی پھرتی اور منہ بولتی تصویریں پیش کر دی ہیں۔“ (۲۳)

نظیر اکبر آبادی نے اپنی نظموں میں تمثیل کاری پر بھی توجہ دی ہے۔ ”ہنس نامہ، بخارہ نامہ، کوے اور ہرن کی دوستی،“ تمثیل کاری کی مثال ہیں، ان نظموں میں تمثیل کے پیرایے میں شاعر نے اخلاقی اور فیضت آموز بیانات سادگی کے ساتھ قلم بند کیے ہیں۔ ان تمثیلوں میں محاکات اور تصویر کاری کے عمدہ نمونے ملتے ہیں۔ انھوں نے ہندوستان کے موسموں کو بھی اپنی نظموں کا موضوع بنایا۔ موسموں کے بیان میں مناظرِ فطرت کی تصویر کشی جس لاثانی مہارت کے ساتھ کرتے ہیں، تمثیل کا ظہی نے اس پر مندرجہ ذیل رائے دی ہے:

”مناظرِ قدرت نظیر کو اس قدر پسند آتے ہیں کہ جھوٹی سے چھوٹی چیز کا ذکر بھی دل کھول کر کرتے ہیں۔ جاڑے پر بہت کم شعر اనے گل فشانی کی ہے۔ اپنی مغلی کا روتا روتے ہوئے بکھی جاڑے کا ذکر آگیا ہے تو دو آنسو جاڑے پر بھی بہائے گئے ہیں گر نظیر نے ایک مستقل نظم جاڑے پر کہی ہے اور اس سے بہتر جاڑے کی تعریف آپ کہیں نہیں دیکھیں گے۔“ (۲۵)

صحح و شام کی مختلف کیفیتیں، چاندنی اور سحر کے دل کش نظارے اور گلابی جاڑے یعنی بنت کے موسم کی ہوبہ ہو تصویریں نظیر کی شاعری میں ملتی ہیں۔ وہ سردی کے موسم کی تکلیفوں اور غیتوں کا ذکر بھی جزئیات کے ساتھ کرتے ہیں۔ نظم ”اوسم“ میں جس کے باعث جوازیت کا سال پیدا ہوتا ہے، اس کو نہایت حقیقی انداز میں قلم بند کیا ہے۔ سید طلعت حسین تو اس نظم کی منظر کشی کے بارے میں یہاں تک کہتے ہیں: ”اس نظم میں نظیر نے ایسی منظر کشی کی ہے کہ نظم پڑھتے پڑھتے اوسم کی کیفیت طبیعت پر طاری ہو کر جی گھبرا نے لگتا ہے۔“ (۲۶)

مقامیت ان کی شاعری کا بیان دیا گی عشرے ہے۔ انھوں نے اپنی شاعری کا موضوع اور مواد ہندوستان کی ارضی فضاؤں سے لیا ہے۔ وہ تیواروں کے بیان میں ہندو مسلم کی قید سے آزاد ہیں، اسی لیے اپنی نظموں میں ہندوستانی تہذیب کی پچی نمایندگی اور حقیقی تصویریں پیش کرتے ہیں۔ انھوں نے اپنے قلم سے اپنے اردو گردکی زندگی کو زندہ جادی کر دیا ہے۔ کلیم الدین احمدان کی اس صلاحیت کے بارے میں لکھتے ہیں: ”نظیر حقیقت طراز شاعر ہیں۔ جو چیزیں گرد و پیش میں دیکھتے ہیں، ان کی چیختی جاگتی تصویریں اتنا تھے ہیں اور یہ سب چیزیں خاص ہندوستان کی فضا میں سانس لیتی ہیں۔“ (۲۷)

واقد نگاری میں بھی نظیر اکبر آبادی کی شاعری کمال رکھتی ہے۔ وہ مختلف واقعات اور تہواروں کا

ذکر کرتے ہوئے لفظی تصویروں کے تسلیل کے ساتھ واقعے کی مکمل شکل قاری کے سامنے پیش کر دیتے ہیں۔ ان کی نظموں کو پڑھتے ہوئے قاری محسوس کرتا ہے کہ وہ اپنی آنکھوں سے اس واقعے کو دیکھ کر لطف انداز ہو رہا ہے۔ آغا محمد باقر ان کی واقعہ نگاری پر رقم طراز ہیں:

”واقعات کی صحیح تصویر کشی ایک کام یا ب مصور کی طرح کھینچ دیتے ہیں۔ صعبت تجھیں کے بہت شائق ہیں۔ اکثر ایسے الفاظ لاتے ہیں جو معنوں کے ساتھ اپنی آواز سے بھی اظہار مطلب کرتے ہیں۔ دوراز کار تشبیہوں اور بے جا صنانچ بداع نے ان کا کلام پاک ہے۔ غالباً اسی لیے وہ واقعات و جذبات کی صحیح ترین تصویر کھینچنے میں زیادہ کام یا ب ہیں۔“ (۲۸)

نظیر اکبر آبادی کی نظریں محاکات اور شاعرائہ مصوری کے نمونوں سے معمور ہیں اور ان کی ہر تصویر اور محاکات کا ہر نمونہ ان کے کمال فن کا ثبوت ہے۔ سلیم جعفر اس امر کا اعتراف ان الفاظ میں کرتے ہیں: ”نظیر کی مصوری اور نقاشی کے بارے میں کچھ لکھنا تھیلی حاصل ہے۔ کلیات کا ہر صفحہ ان کے کامل فن ہونے کا شاہد ہے۔“ (۲۹)

نظیر نے جس چیز کو دیکھا اسے مصور کر دیا۔ ہر منظر کو اس کی تمام تفاصیل اور جزئیات کے ساتھ بیان کیا۔ ان کی نگاہ میں مناظر کے تمام رخ اور تمام پہلو ہیں اور وہ اپنی شاعری میں اس واقعیت کا اظہار کرتے ہیں۔ منظر نگاری ان کے ہاں زندگی کی واقعیت کو پیش کرنے کا ایک انداز ہے۔ انسانی زندگی سے ہٹ کر یہ مناظر بالذات کوئی حیثیت نہیں رکھتے۔ ان کی نظموں میں جو تصاویر پیش کی گئی ہیں وہ صرف باصرہ ہی نہیں، شامہ، سامعہ، لامسہ اور ذائقہ کی حس کو بھی چھوٹی ہیں۔ یہ تصویریں ساکت نہیں، تحرک نوعیت کی حامل ہیں۔ ان کی مصوری پر نیاز فتح پوری نے بہت بھل رائے دی ہے:

”نظیر کی مناظر پرستی اس حد تک بڑھی ہوئی تھی کی نقوش قدرت میں وہ اپنے آپ کو بالکل گم کر دیتا تھا اور اس لیے اس کے بیان میں قیامت کی والہانہ تیکیل پائی جاتی ہے۔“ (۳۰)

مناظرِ قدرت نظیر کی نظموں میں اس تواتر کے ساتھ موجود ہیں کہ انھیں نیچرل شاعر کا نام دیا گیا۔ ان کی شاعری کے اس نیچرل بیان کی بنا پر حالی، آزاد اور اساعیل میرٹھی نے جدید نظم کی بنیاد رکھی۔ وہ اپنی نظموں کا رشتہ زندگی سے جوڑے ہوئے تھے اور یہی وہ طرز فکر تھی جسے پہلے حالی اور آزاد اور پھر ترقی پسند تحریک نے اختیار کیا۔ ان کی شاعری کا مقصد معاشرت اور ماحول کی عکاسی تھا۔ اس مقصد کے حصول کے لیے انھوں نے اپنے خارجی مشاہدے کو بیان کیا اور ہر واقعے اور منظر کو تحرک و جامد تصویروں میں بیان کیا

ان کے ہاں تصویر کشی کا ہنر خارجی حقیقت کی پیش کش تک محدود ہے۔ انہوں نے اپنی شعری تصویریوں کو کسی داخلی تجربے کے مقابل کے طور پر پیش نہیں کیا۔ یہ تصویریں خارجی مشاہدات کی عکاس ہیں اور حکاکات کی روایت کو آگے بڑھانے میں معاون ہیں۔

ابجمین پنجاب کے پس منظر میں نچرل ازم (Naturalism) کی تحریک کے نظریات کا فرمائی تھے۔ محمد حسین آزاد، الطاف حسین حمال، شبلی نعمانی، اسماعیل میرٹھی، قلقن میرٹھی اور نظم طباطبائی وغیرہ نے شعر کو زندگی اور معاشرے سے وابستہ کرنے کے لیے کوششیں کیں۔ یوں انگریزی نظموں کے تراجم سے اردو شاعری میں اضافوں کا ایک نیا باب کھل گیا۔ اب پرانی طرز کی شاعری اور مضامین حسن و عشق کو چھوڑ کر مبالغہ سے پاک، حقائق اور مناظرِ فطرت کی عکاسی پر بنی شاعری کا آغاز ہوا۔ اس قسم کی شاعری کو نچرل شاعری کا نام دیا گیا۔ (۳۱)

ابجمین پنجاب کے تحت موضوعی مشاعرے منعقد کروائے جاتے، جن میں زبان کی سلاست اور سادگی پر زور دیا جاتا۔ ۱۹ اپریل ۱۸۷۳ء کے ایک اجلاس میں ابجمین پنجاب کے مشاعروں کی افادیت پر روشنی ڈالتے ہوئے محمد حسین آزاد نے کہا کہ لفظی شان و شوکت ہی شاعری نہیں۔ شاعر کو استعارات اور تشبیہات پر اپنی شاعری کی عمارت کھڑی کرنے کی بجائے بیان کی سادگی اور اصلیت کو شیوه بنانا چاہیے۔ (۳۲) اسی اجلاس میں آزاد نے اپنی مشتوی ” شبِ قدر“ پیش کی۔ یہ مشتوی ان کے جدید خیالات کی روشنی میں لکھی گئی تھی۔ آزاد کے بعد کریم ہال رائیڈ نے تقریر کی۔ اس تقریر سے ابجمین پنجاب کی غایت پر روشنی پڑتی ہے۔ انہوں نے اس بات پر زور دیا کہ اردو نظم کی فرسودگی کو دور کر کے اس میں نئے مضامین اور نئی کیفیت داخل کرنے کی طرف توجہ دی جائے اور اردو کی درسی کتابوں میں نئے انداز کی اردو نظم کو شامل کیا جائے۔ انہوں نے استفسار کیا:

”مدارس میں ایک منتخب اردو نظم، جس میں اخلاق، نصیحت اور ہر ایک کیفیت کی تصویر کھینچنے گئی ہو، کیا پڑھائی میں داخل نہیں ہو سکتی۔“ (۳۳)

ابجمین پنجاب میں اس امر پر زور دیا گیا کہ اردو شاعری سے مبالغہ، تشبیہات اور استعارات کے انبالہ کاں دیے جائیں۔ مشاعروں میں طرح مصرع دینے کے رواج کو ختم کر کے موضوعاتی انداز کی نظموں کو فروغ دیا جائے۔ (۳۴) سن و عشق کے روایتی مضامین کو ترک کر کے، جہاں تک ممکن ہو، حقائق و داقعات کو نظم کی بنیاد بنا کر جائے۔ (۳۵) ابجمین پنجاب کے تحت حکم رانوں کی تعریف کے موضوع کو فرسودہ قرار دے دیا گیا اور تراجم کی طرف توجہ مبذول ہوئی۔ (۳۶) انگریز حکومت اردو ادب میں انگریزی ادب

کی اثر پذیری چاہتی تھی۔ انہم پنجاب کے ان مشاعروں کے ذریعے انگریزی ادب کے اثرات کو قبول کیا گیا اور اسیے شرعاً جو انہم سے وابستہ نہیں تھے، انہیں بھی انگریزی شاعری کی تقلید کی ترغیب دلائی گئی۔ آزاد نے اپنے کئی لیکچروں میں انگریزی نظموں سے اکتاب فیض کا مشورہ دیا، تاکہ اردو شاعری کو روایتی موضوعات اور محدود فضا سے نجات دلائی جاسکے۔ انگریزی شاعری سے متاثر ہو کر شاعروں نے اس کی طرز پر نظمیں لکھنے کا آغاز کیا۔ انگریزی نظموں کے منظوم تراجم بھی کیے گئے۔ قلق میر بھی، بانکے بھاری لال، اسماعیل میر بھی، نظم طباطبائی اور عبدالحیم شررنے انگریزی نظموں کے منظوم تراجم شروع کیے۔ ان میں سب سے پہلے قلق میر بھی کا مجموعہ ”جوابر منظوم“ ۱۸۶۲ء میں شائع ہوا۔ ان منظوم تراجم نے جدید اردو نظم کوئی بنیادیں فراہم کرنے میں اہم کردار ادا کیا۔ نظیر اکبر آبادی جس نظم کے پیش رو تھے وہ انگریزی نظم کے اثرات کے تحت ایک نئی اور واضح ٹھکل دصورت حاصل کرنے لگی۔ نظم کی یہ نئی صورت، زندگی کی تربجان تھی۔ نظم جدید کی تشكیل کے لیے انہم پنجاب نے ایک واضح مرکز فراہم کر دیا تھا۔ اسی دور میں کچھ شعرالاہور سے باہری نظم کے تجربات میں صروف تھے۔ یہ شرعاً بھی انگریزی شاعری سے متاثر تھے اور اس کے اثرات کا اظہار اپنی شاعری میں کر رہے تھے۔ نادر کا کوروی، سرور جہاں آبادی، شر لکھنؤ، نظم طباطبائی، بے نظیر شاہ، اودج، شوق قد والی، علی سجاد، علم دار حسین و اسطمی، سید احمد کیر اور عظمت اللہ خان نے انگریزی ادب سے متاثر ہو کر طبع زاد نظموں اور منظوم تراجم کا آغاز کیا۔ (۳۷) انگریزی اثرات کے تحت ان نظموں میں مناظر فطرت کی تصویر کشی کا آغاز ہوا۔ حالی اور آزاد دونوں انگریزی ادب سے متاثر تھے۔ انگریزی سے واقفیت نہ ہونے کے سبب انہوں نے انہی منظوم تراجم اور نظموں سے استفادہ کیا۔ انہم پنجاب کے شعراء نے اردو شاعری کو فطرت اور حقیقت سے قریب کرنے کے لیے قدرتی مناظر اور خارجیت کو اہمیت دی اور ان رجھات کی حوصلہ افزائی کی جو ظم کو زندگی کے قریب کرتے ہیں۔ آزاد اور حالی نے اپنی شاعری کو حقیقی زندگی کا ترجیح ہے۔ یہ شاعری تہذیب اور ملت کے آشوب کی عکاسی بھی کرتی ہے۔ دوسری طرف حالی اور آزاد نے مظاہر فطرت کی تصویر کشی اور موجودات کی عکاسی پر توجہ دی۔ (۳۸)

آزاد نے خود بھی انگریزی شاعری کے تراجم سے استفادہ کیا اور جدید نظم کو ان بنیادوں پر استوار کرنے کی کوشش کی۔ مناظر فطرت کے بیان میں وہ لفظی تصویر کشی سے منظر کا نقشہ کھینچ کر رکھ دیتے ہیں۔ ان کی شاعری میں مناظر نگاری اور فطرت کے مظاہر کی عکاسی کے سلسلے میں کوثر مظہری لکھتے ہیں کہ مناظر نگاری اور فطرت کی عکاسی نچرل شاعری کے لوازمات ہیں۔ آزاد، حالی اور اس تحریک سے متاثر دوسرے شعراء نے بھی کائنات اور مناظر قدرت کو اپنی نظموں میں پیش کیا۔ (۳۹)

آزاد نے اپنی نظموں میں لفظی تصویروں سے بہترین مناظر تخلیق کیے۔ کائنات کی خوب صورتی کو سچائی اور سادگی کے ساتھ بیان کیا۔ ان کی نظم ”ابر کرم“ میں فطرت کے مظاہر کی عکاسی اور شاعر کے ذاتی تاثرات کی شمولیت نے محاکات کا سماں پیدا کر دیا ہے، نظم ”سلام علیک“ فطرت کی تصویروں کا مرقع ہے۔ آزاد نے اردو نظم کو فرسودہ اور محدود مضامین اور پُر تصنیع اسلوب سے نجات دلائی۔ اب جدید نظم سلاست اور سادگی کا نمونہ اور کائنات کے حسن کی عکاس ہوئی۔

حالی نے بھی موضوعاتی نظموں کے تسلسل کو آگے بڑھایا۔ یہ نظمیں اصلاحی مقاصد کے تحت لکھی گئیں اور پیچرل شاعری کے تنقیح میں ان میں نیچر کا بیان یعنی مظاہر فطرت کی تصویر کا رنگ نہایت خوب صورتی کے ساتھ کی گئی۔ مغربی ادب سے دل چھمی رکھنے کے باعث انگریزی نظموں کے زیر اثر انہوں نے نظم کو جدید اسلوب سے آشنا کیا اور اسے جدید نظم کا نام دیا۔ انہمین پنجاب کے مشاعروں میں حالی نے اپنی نظمیں ”برکھارت“، ”نشاطِ امید“، ”حُب وطن“ اور ”مناظرِ رحم و انصاف“ پیش کیں۔ ان نظموں میں روایتی استعاراتی اسلوب کو ترک کر کے سادہ بیانی اختیارات کی گئی۔ انہوں نے خالق و واقعات کو جدید نظم کا موضوع بنایا، جزئیات نگاری سے واقعہ نگاری کو تکمیل دی اور منظر نگاری کے بیان میں لفظی تصاویر سے تاثیر پیدا کی۔

اسا عمل میرٹھی جدید نظم کے وہ شاعر ہیں، جو انہمین پنجاب کے قیام سے قبل ہی اس انداز کی نظمیں لکھنے کا آغاز کر چکے تھے۔ اگرچہ وہ انہمین کے مشاعروں میں شریک نہیں ہوئے لیکن آزاد اور حالی کے خیالات سے مستفید ہو کر جدید نظم کو فنی راہوں پر گام زن کرنے میں پیش پیش تھے۔ اپنی موضوعاتی نظموں میں انہوں نے انگریزی نظموں کی تقلید کے ساتھ تہذیب، ثافت، اقدار اور روزمرہ زندگی کو موضوع بنایا۔ مظاہر فطرت کا بیان ان کی نظموں کا لازمی حصہ ہے۔ انہوں نے تلازمات کے استعمال سے لفظی تصویر کشی اور محاجات نگاری کی عدمہ مثالیں تخلیق کیں۔ ان کی نظم ”آثارِ سلف“ میں تہذیبی و تاریخی تلازمات کو یک جا کر کے بے مثال محاجات نگاری کی گئی ہے۔

انہمین پنجاب کے زیر ارشتختیق کی گئی نظموں میں موضوعات کا تسلسل نظر آتا ہے۔ انہمین سے متاثر شرعاً پنی نظموں کو طوالت سے نہ بچا سکے۔ آزاد کی تقلید میں استعارے اور کنایے کو ترک کر دیا گیا تو ایجاد و انصصار بھی جاتا رہا اور تخلیقی عصر کم سے کم ہو گیا۔ ان نظموں میں آرڈ کا شدید احساس ہوتا ہے۔ انہمین کے مشاعروں میں شرکت کرنے والے شاعروں میں آزاد اور حالی کے علاوہ تمام شعراء کے ہاں زبان و بیان کی بنیادی نوعیت کی غلطیاں ملتی ہیں۔ ان مشاعروں میں پڑھی جانے والی زیادہ تر نظمیں فنی اور فکری لحاظ سے اتنی کم زور ہیں کہ انھیں کسی طرح بلند پایہ شاعری نہیں کہا جاسکتا۔ عارف ثاقب اس حوالے سے لکھتے ہیں:

”ابجمن پنجاب کی تحریک مبالغہ، ہشیہ، استعارے اور لصنع کے خلاف رو عمل تھی۔ ابجمن کے مشاعروں میں فطرت کے مناظر کو قلم بند کیا گیا مگر زیادہ تنظیمیں موضوعات کی قید کی وجہ سے تخلیقی انج سے عاری ہیں۔ ان میں آردو کا احساس ہے۔ نصابی ضروریات کے تحت انگریزی طرز کی نظمیں لکھی گئیں۔ گوئی نظمیں فنی اعتبار سے بہت مضبوط نہیں تھیں مگر انپی جدت کے باعث اپنے عہد سے بہت آگے سنی جانے والی ایک سچی آواز تھیں۔“ (۲۰)

ابجمن پنجاب کی نظموں کے موضوعات کی جدت نے اردو نظم پر دور رس اثرات مرتب کیے۔ ابجمن کے مشاعروں نے حقیقت نگاری کی جو صورت اختیار کی، وہ اس وقت فنی اعتبار سے کم زور ضرور تھی مگر مستقبل میں اس نے اردو نظم کو زندگی سے وابستہ کرنے میں اہم کردار ادا کیا۔ اس تحریک کا ایک بڑا کارنامہ مناظرِ فطرت کا بیان ہے۔ ڈاکٹر انور سدید اس حوالے سے رقم طراز ہیں:

”آزاد نے ابجمن پنجاب کی تحریک پیدا کی تو اس میں چب دلن کے جذبے کو ہی نمایاں حیثیت حاصل ہوئی اور مظاہرِ فطرت کی فطری تصویر کشی اس تحریک کی غالب جہت بن گئی۔“ (۱۷)

ابجمن پنجاب کے مشاعروں اور اس تحریک کے زیر اثر لکھی گئی نظموں میں فطرت کے بیان کو بنیادی اہمیت دی گئی اور فطرت کے خوب صورت مناظر کا عکس، لفظی تصویروں میں پیش کیا گیا۔ اس لحاظ سے تخلیل کی پرواز نے انھیں رومانی اندماز فکر کے قریب کر دیا۔ ابجمن کے زیر اثر لکھی گئی نظموں نے اردو ادب میں رومانی طرزِ فکر کو راہ دی۔ اس تحریک کے بعد اردو نظم کے رومانی رجحان کے حامل شعراء نے مغربی رومانی شاعری کی بیرونی کی اور ابجمن پنجاب کی نظم نگاری کی مانند جمالی فطرت کی عکاسی کرتے ہوئے حصہ فطرت کے کامل اور حقیقی مرقبے پیش کیے۔

ابجمن پنجاب کے بعد اپنی بھرپور انفرادی حیثیت میں علامہ اقبال ایک ایسے شاعر ہیں، جن کا کلام حاکات نگاری اور تصویر کاری کی ان گنت مثالوں سے معمور ہے۔ اقبال کی نظموں کے موضوعات: مظاہرِ فطرت کا بیان، اسلام کا شان دار ماضی، اقوامِ عالم کی سیاسی تاریخ، مشرق و مغرب کے مفہرین کے فلسفہ، روئے زمین پر اسلام کی مضبوطی اور ملیتِ اسلامیہ کی تعمیر نہیں۔ ان کے موضوعات کی ہمہ جہتی ان کی شاعرانہ تصویر کاری، حاکات نگاری اور تشاہل کاری سے بھی عیاں ہے۔ زندگی کے بارے میں اقبال کا مخصوص فلسفہ اور پیغام ان کی تمام تر شاعری پر غالب ہے۔ ان کے شعری محاسن بھی اس پیغام رسائی کو عمدگی سے سر انجام دینے کا دیلہ بنتے ہیں۔ ”بانگِ درا“ ان کا پہلا شعری مجموعہ ہے، جس میں انگریزی فطرت پند

شعر امثال اور دُرود تھے اور شیلے کے تنعیم میں فطرت سے بے پناہ لگا تو اور نیت کا اظہار کیا گیا ہے۔ جابر علی سید اس امر کی تصدیق ان الفاظ میں کرتے ہیں:

”باغِ در“ کی ابتدائی بیمیں نظمیں صرف اور صرف دُرود تھے کے نظر یہ نظرت کی صدائے بازگشت ہیں۔“ (۲۲)

مغربی شاعر دُرود تھے کے زیر اثر انہوں نے جمال فطرت کو اپنی شعری تصاویر میں قید کیا۔ ”باغِ در“ کی نظمیں ”ایک آرزو، صبح کا ستارہ، گلی ٹکلیں، حقیقتِ حسن اور حسن و عشق“ میں دُرود تھے کی تقدیم میں کائنات کے حسن سے شیفٹگی کا اظہار کیا گیا ہے۔ یہ نظمیں محاکاتِ زگاری کی مثالیں ہیں۔ ڈاکٹر سید عبداللہ ”باغِ در“ اکے پہلے دور کے حوالے سے رقم طراز ہیں:

”وہ اس دور میں مغرب کے فطرت پسند شاعر کے زیر اثر مناظر و مظاہر خارجی کی مصوری کرتے ہیں اور ان کی جمالیاتی کیفیتوں کو بھی بیان کرتے ہیں۔“ (۲۳)

فطرت کے مظاہر کی نقشہ کشی سے اقبال اپنے پیغامات کی ترسیل کرتے ہیں۔ کائنات کی قدرتی اشیا کی تصویر کشی سے ان کا مقصود عموماً محض ان اشیا کو دکھانا نہیں بلکہ یہ اشیا کسی موضوع کی طرف اشارہ کرتی محسوس ہوتی ہیں۔ ایسے موقع پر اقبال کی نظموں میں فن کارانہ لفظی تصویریں اور محاکات کی عدمہ مثالیں سامنے آتی ہیں۔ ”باغِ در“ اکے بعد کے مجموعوں میں اقبال کا ایک مربوط و منضبط نقطہ نظر ان کے ہاں خاص معنی کی حامل علماتوں کی تخلیق کرتا ہے۔ ان علماتوں کی مدد سے ان نظموں میں اعلیٰ پائیے کی تمثیل کاری ملتی ہے۔ ڈاکٹر حامدی کا شیری لکھتے ہیں:

”انہوں نے صرف بیانیہ ہی پر اکتفانہ کیا، بلکہ پیکر تراشی کا حق بھی ادا کیا، اور اپنے حیاتی اور جمالیاتی تجربوں کی بولمنی کا ثبوت دیا ہے، ان کی شاعری میں ایسے پیکروں کی خاصی تعداد ہے جو ایک سے زائد حواس کو تحرک کرتے ہیں۔“ (۲۴)

اقبال نے مروجہ الفاظ و تراکیب اور استعارات و علمات کو اپنے مخصوص نظریاتی معنی دے کر ان میں ایک انفرادیت پیدا کی۔ ان کے کلام میں نہ ہی اصطلاحات، تلمیحات اور علماتیں تمثیل کی تخلیق کا محرك بنتی ہیں تو ایک ایسی نوعیت کی تمثیل کاری کا آغاز ہوتا ہے جو دبتان اقبال ہی سے منسوب کی جاسکتی ہے۔ ڈاکٹر سید عبداللہ رقم طراز ہیں:

”اقبال کی شاعری میں موج، دریا، بحر، چشمہ، جہاب اور ساحل کا بکثرت استعمال ہوا ہے۔ اقبال ان کے حسن آفرین پہلوؤں سے بھی متاثر ہیں۔ مگر انہوں نے اپنے نظریات

کی تشریع کے لیے ان سے بہت فائدہ اٹھایا ہے۔“ (۲۵)

اقبال نے اپنے نظریات کے ابلاغ کے لیے اپنی مخصوص علمتوں سے تمثالوں کی تخلیق کی ہے۔ باگِ درا کے پہلے حصے کی نظموں کی تصویر کاری اگلے حصوں اور آیندہ مجموعوں میں پیچیدہ علماتی طرز بیان کی بدولت تمثال کاری کی طرف سفر کرتی محسوس ہوتی ہے۔ ان کی تمثالیں اسلامی تاریخ اور مذہبی اساطیر کی نقشہ کشی کرتی ہیں۔ عالم اسلام کی تصویر کشی سے وہ اپنے نظریات کے ابلاغ کا کام لیتے ہیں۔ تاریخی واقعات و تنبیحات کو وہ اپنے نئے انداز میں اس طرح تصویروں میں زندہ کرتے ہیں کہ یہ قاری پر بھر پور انداز میں اثر انداز ہوتی ہیں۔ ضربِ کلیم، آتشِ نمرود، اولاد ابراہیم، جلوہ طور، پید بیضا، خضر اور عصاے مویں جیسی تنبیحات سے انہوں نے مذہبی تاریخ کی حامل تمثالیں تخلیق کی ہیں۔ یہ تمثالیں اسلام کی روح کو از سر نوبیدار کرنے کی سعی ہیں۔

اقبال کی نظموں میں تمثال کاری کا ذریعہ بننے والی علمتوں کے پس پشت ان کا فلسفہ کا رفرما ہے۔ ان کے بنیادی نظریات خودی، بے خودی، خیر و شر، عقل و دل، شاہین اور مرد و مون کی تئیم کے بعد ان علمتوں کی گرد کشمکشی آسان اور دل چھپ عمل بن جاتی ہے۔ تمثال کاری کے ضمن میں اقبال کی شعری قابلیت اپنا جادو جگاتی ہے اور ان کی تمثالیں اپنے منفرد اسلوب و موضوعات کی بدولت قاری کو اپنا اسیر کر لیتی ہیں۔ ان کا راست تخلیل نادر تشبیہات، استعارات اور علامات کی مدد سے ایسی انوکھی اور تازہ تمثالیں سامنے لے

کر آتا ہے کہ قاری اقبال کے فن کا قائل ہو جاتا ہے۔ ڈاکٹر تو قیر احمد خان اس ضمن میں لکھتے ہیں:

”اقبال کی ایمجری کو ان کے تخلیل نے رفتہ بخشی اور ان کے تخلیل ارفع کو ان کی ایمجری

نے بلند کیا ہے، جو عالم اسلام کی تاریخ اور تہذیب انسانی کے تمام سرچشموں سے سیراب

ہو کر سر بزرو شاداب ہوئی ہے اور ان کی شاعری میں نہ صرف عشق، خودی، شاہین اور مون

جیسے کلیدی پیکر وضع کیے ہیں بلکہ ان پیکروں کے گرد بھی متعدد ذیلی پیکروں کا ہالہ پیدا کیا

ہے اور یہ تمام پیکر ایک دوسرے سے مل کر پھر ایک کارگر خوش نما گل دستہ تیار کرتے

ہیں، جس سے اقبال کی شاعری کو دل آؤزی، ندرت، اعجاز و ایجاد، اثر اور سحر آفرینی کی

شان نیز شعری حسن اور فکری ترفع حاصل ہوا ہے۔“ (۲۶)

علامہ اقبال کا مطیع نظر شعر سے اپنے افکار و نظریات کی ترسیل اور امانت مسلمہ کی اصلاح تھا۔ صنائع بدائع کا استعمال ان کی اولین ترجیح نہیں تھا۔ یہی وجہ ہے کہ ان کی شاعری کا زیادہ تر حصہ بیانیہ ہے۔ اس کے باوجود ان کے ہاں مناظرِ فطرت کی تصویر کاری، واقعہ نگاری، کردار نگاری، تمثال نگاری اور محاکات نگاری کے

عمرہ نمونے دست یاب ہیں۔

بیویں صدی اپنے ساتھ رومانی تحریک کو لے کر آئی۔ رومانی اسلوب میں جمالیاتی قدروں کا احساس شاعری میں تصویر کاری اور محماکات کی تخلیق کا باعث بنتا ہے۔ اردو شاعری میں رومانیت کو فروع دینے والے اہم ترین شعراء ختر شیرانی، عظمت اللہ خان، حفیظ جاندھری اور جوش بخش آبادی ہیں۔

اختر شیرانی اردو کے ایسے شاعر ہیں، جن کی تمام شاعری کا مرکز و محور رومانیت ہے۔ ان کے مجموعہ ہائے کلام ”صحیح بہار“، ”آخرستان“، ”الله طور“، طیور آوارہ“، اور ”شہناز“، غیرہ میں ایسی غزلیں اور نظمیں نہ ہونے کے برابر ہیں، جن کا تعلق رومانیت کے ساتھ نہ ہو۔ برطانوی شاعر و روزگار کی طرح انہوں نے اپنی نظموں میں عورتوں کے ناموں کا کھلا استعمال کیا۔ ان کی شاعری عورت اور اس کے حسن کے جلووں کی فضای میں رپچی بُسی ہوتی ہے، جسے وہ اپنے جذبات و احساسات کا رنگ دے کر لفظی تصویروں میں منعکس کرتے ہیں۔ ڈاکٹر سرور احمد ان کی نظموں کا ذکر کرتے ہوئے لکھتے ہیں:

”جمالی عذر را، آہ وہ راتیں اور جہاں ریحانہ رہتی تھی، نظموں میں اور خاص کر عورت میں

نسوانی حسن و جمال، عشوہ دادا اور نزاکت کے دل آؤ زمر قمع کھینچنے ہیں۔“ (۲۷)

اختر شیرانی اپنی رومانی کائنات میں صرف نسوانی حسن کی تصویر کشی تک محدود نہیں رہتے بلکہ حسن و عشق کی دارادات، مختلف موقع اور قدرتی مناظر کے بیان میں بھی ان کا یہ وصف عیاں ہوتا ہے۔ ڈاکٹر محمد حسن ان کی شاعری کو مدِ نظر رکھتے ہوئے رقم طراز ہیں:

”وہ رقص کی مغلبوں کا خاکہ کھینچتا ہے، مناظرِ فطرت کی عکاسی کرتا ہے، حسن و عشق کے

معاملات کی تصویریں کھینچتا ہے۔“ (۲۸)

اختر شیرانی کی نظموں میں ہندوستانی تہذیب و تمدن، مختلف تہواروں، موسموں، منظروں اور ثقافت کا بیان بھی محماکات نگاری کی مثالیں پیش کرتا ہے۔

عظمت اللہ خان کی شاعری کا بنیادی موضوع عورت اور مرد کی محبت ہے۔ اگرچہ انہوں نے شاعری کی طرف بھر پور توجہ نہیں دی لیکن رومانی شاعری میں انھیں خاص اہمیت حاصل ہے۔ ان کا واحد مجموعہ کلام ”سریلے بول“ ہے، جس میں شامل گل چھیس نظموں میں سے نظمیں ایسی ہیں جو انگریزی سے ترجمہ کی گئی ہیں۔ ان کی نظموں پر چھوٹے چھوٹے منظوم افسانوں کا گمان ہوتا ہے۔ انہوں نے اپنی نظموں کے مضمون اور ہیئت و نوں میں رومانیت کا اظہار کیا ہے۔ ان کی نظموں میں عورت اپنے حقیقی وجود کے ساتھ جلوہ گر ہوتی ہے۔ ہندوستانی تہذیب کے مطابق ان کی شاعری میں عورت کی طرف سے اظہارِ عشق ہوتا

ہے۔ ان کی بعض نظموں میں عورت کی تصویر عشرت و ترنگ اور بعض میں قحطیت اور اداسی کے رنگوں میں لپٹی ہوئی ہے۔ اختر شیرانی کی عذر اور سلطنتی وغیرہ کی طرح انھوں نے زبیدہ کا نسوانی پیکر پیش کیا۔ ڈاکٹر وزیر آغا ان کی شاعری پر راءے دیتے ہوئے ان کے بارے میں لکھتے ہیں:

”اس میں عورت کے سراپا کو بیان کرنے کا میلان ہی زیادہ قوی ہے۔“ (۲۹)

سراپا نگاری کے علاوہ انھوں نے اپنی نظموں میں معاشرت کی عکاسی بھی کی ہے اور مختلف موقع اور قدرتی مناظر کی لفظی تصویریں کھنچی ہیں۔

جو شمعیں آبادی اپنے اولین مجموعہ کلام ”روح ادب“ میں ایک رومانی شاعر کے طور پر سامنے آئے۔ اس مجموعے میں ایک رومانی شاعر کی طرح وہ انفرادیت پر زور دیتے نظر آتے ہیں۔ ان کے ہاں مشاہدے کی نسبت تخيیل کی کارفرمائی کا احساس زیادہ ہوتا ہے۔ تخيیل کی مدد سے وہ مناظر فطرت کی تصویر کشی کرتے ہیں، نسوانی حسن کی بھرپور تصویریں بھی ان کی شاعری میں جلوہ گر ہیں۔ ان کے فن میں جذبے کو خاص اہمیت حاصل ہے۔ شاعر شباب کے ساتھ ان کی ایک نمایاں حیثیت شاعر انقلاب کی بھی ہے۔ آغاز میں وہ ایک خالص رومانی شاعر تھے، بعد میں انھوں نے ترقی پسندانہ خیالات اپنالیے لیکن اپنی شاعری کے ہر دور میں وہ رومانی شاعری بھی کرتے رہے۔ ان کا اسلوب بلند آنگ اور گرج دار ہے۔ ڈاکٹر محمد خان اشرف، جوش کے متقلق لکھتے ہیں:

”وہ اصل میں بیان، لفظوں، تشبیہوں، استعاروں، تصویر کشی، پیکر تراشی، جمالیاتی حس اور ماورائی تخيیل کے شاعر ہیں۔“ (۵۰)

ان کی نظم ”جنگل کی شہزادی میں نسوانی حسن کی بھرپور اور دل کش تصویر کشی کی گئی ہے۔ ڈاکٹر محمد حسن کے قول: ”حسن کی جس قد رکمل تصویریں جوش نے بنائی ہیں وہ اردو میں نایاب ہیں۔“ (۵۱)

حفیظ جالندھری کے تمام شعری مجموعے رومانیت کی جھلکیاں پیش کرتے ہیں لیکن ان کا پہلا مجموعہ کلام ”لغزہزار“ رومانی نقطہ نظر سے خاص طور پر قابل ذکر ہے۔ موضوع اور بہیت کے اعتبار سے ان کی نظموں میں رومانیت کا اظہار بہ خوبی ہوا ہے۔ ترجم اور موسیقیت کی لہریں ان کی شاعری کے رومانی تاثر کو بھرپور بنانے میں اہم کردار ادا کرتی ہیں۔ حفیظ جالندھری کی نظموں اور گیتوں میں جام و مے، حسن و عشق اور شباب کی رعنائیاں، فطری مناظر کی آنکھوں میں دل کش تصویریوں اور پر کیف نغمگی کے ساتھ نمایاں ہوتی ہیں۔ ڈاکٹر محمد خان اشرف لکھتے ہیں:

”جس وارثی اور والہانہ پن سے حفیظ نے مناظر فطرت کی تصویر کشی کی ہے وہ بے مثال

ہے۔ ان کی نظموں میں فطرت کی تصویر کشی اپنے پورے حسی جمال، رنگ و بو اور کمپت و نور کے ساتھ موجود ہے۔ جس کو حفیظ کی غنائیت اور تخلیل آمیزی نے دو آتشہ بنا دیا ہے۔” (۵۲)

حفیظ جاندھری کے اسلوب میں تصویر کشی اور محاکات نگاری کے رجحان کو مد نظر رکھتے ہوئے ڈاکٹر حامدی کاشمیری ان کی نظم ”تصویر کشیر“ کے حوالے سے رقم طراز ہیں:

”تصویر کشیر کشیر کی خوب صورتی پر لکھی گئی مدحیہ نظموں کی طرح محض ایک قصیدہ نہیں بلکہ اس میں فطرت کے حسین اور منوع نظاروں کی تصویر کشی کے ساتھ ساتھ اہل کشیر کی مجبور اور مفلوک الحال زندگی کی مصوری درود، خلوص اور سچائی سے کی گئی ہے۔“ (۵۳)

حفیظ جاندھری کی نظموں ”راوی میں کشتی“، ”ہالیہ“، ”شامِ رُنگین“، ”کرشن کنہیا“، ”کاہن کا گیت“ اور ”پرانی بستت“ کا حوالہ دیتے ہوئے کوثر مظہری لکھتے ہیں کہ ان سب نظموں میں شاعر کے جذبے کی آنچ اور اس کے مصورانہ ذہن میں ہم آنکھی نظر آتی ہے۔ (۵۴)

مذکورہ شعرا کے علاوہ رومانی تحریک کے اہم شاعروں میں خوشی محمد ناظر، نادر کا کوروی، برجنوار آئن چکبست، سرور جہاں آبادی اور غلام بھیک نیرنگ کے نام شامل ہیں۔

خوشی محمد ناظر کے ہاں قدرتی مناظر کے ساتھ والہانہ شیفگی ملتی ہے۔ فطری نظاروں کی مصورانہ پیش کش ان کے گھرے مشاہدے کی دلیل بن کر سامنے آتی ہے۔ ڈاکٹر محمد خان اشرف کے قول:

”انھوں نے اپنی نظموں میں مناظرِ فطرت خاص کر کشیر کے نظاروں کی تصویر کشی کی۔“ (۵۵)

نادر کا کوروی کو انگریزی زبان پر عبور حاصل تھا۔ انھوں نے انگریزی کے رومانی شعرا کی نظموں کے منظوم ترجم سے شہرت حاصل کی۔ چکبست نے حب وطن کے موضوع پر نظمیں لکھیں۔ سرور جہاں آبادی نے بھی حب الوطنی کو موضوع بنایا۔ غلام بھیک نیرنگ نے بزرہ و گل اور کوہ و دشت میں دل چھپی لی۔ ان سب شعرا کے کلام میں تصویری کاری اور محاکات کی مثالیں موجود ہیں۔

حامد اللہ افسر، روشن صدیقی، ساغر نظاہی، الافاف مشہدی اور احسان دانش کو بھی اردو کے رومانی شعرا میں شمار کیا جاتا ہے۔ ان شعرا کا کلام رومانی فکر و اسلوب کی خصوصیات لیے ہوئے ہے۔

رومانی شاعر، ادیب اور نقاد فن پارے کی جمالياتی قدروں پر خاص توجہ رکھتا ہے۔ رومانی شاعر کے ہاں تغزل اور ترنم کے ساتھ اسلوب کی زیبائیش اور اظہار کی خوب صورتی لفظی تصویریوں کو جنم دیتی ہے

رومانی شاعری اپنے پس منظر میں جس شعری روایت کو چھوڑتی ہوئی آگے بڑھتی ہے، اُس میں تصویر کاری اور محاکات کا رجحان اگر جھلکیوں کی صورت میں ہے تو رومانیت میں یہ رجحان ایک نئے اور منفرد انداز کے ساتھ، نکھر سنور کر زیادہ واضح صورت میں سامنے آتا ہے۔

غرض یہ کہ دیگر زبانوں کی شاعری کی طرح اردو شاعری کے آغاز ہی سے تصویر کاری اور محاکات کا رجحان دکھائی دیتا ہے۔ مشنوی، مریمی اور قصیدے میں منظر نگاری، واقعہ نگاری، معاشرت کی عکاسی، معاملات رزم و بزم اور فطرت نگاری کے ضمن میں تصویر کاری اور محاکات نگاری کا رجحان غالب انداز میں ملتا ہے۔ نظیر اکبر آبادی نے مشاہدات کی اشیا کو جزئیات کے ساتھ جامد و تحرک تصویروں میں پیش کیا۔ انہیں پنجاب کے تحت انگریزی شاعری کے اثرات کو قبول کرتے ہوئے مناظر فطرت کی حامل شاعری کو رواج دیا گیا۔ علامہ اقبال ایک ایسے شاعر ہیں، جن کا کلام محاکات نگاری اور تمثالت کاری کی ان گنت مثالوں سے مععور ہے۔ ان کے ہاں جمالی نظرت، تلمیحات اور مذہبی پس منظر کی حامل تمثالوں کا نوع بُنوعِ انداز ملتا ہے۔ بیسویں صدی میں رومانی تحریک کے زیر اثر جمالیاتی قدروں کا احساس شاعری میں تصویر کاری اور محاکات کی تخلیق کا پاٹھ بننا۔ رومانی شاعروں نے اسلوب کی زیبائش اور اظہار کی خوب صورتی سے ایسی لفظی تصویریں وضع کیں، جو احساسات کی آمیزش کے ساتھ تمثالت کاری کی حدود کو چھونے لگتی ہیں۔ اس تحریک نے تصویر کاری اور محاکات نگاری کی روایت کو مُتحکم کرتے ہوئے تمثالت کاری کی طرف قدم بڑھایا۔



حوالہ جات و حواشی

- ۱۔ شبلی نعماں۔ شعر الجم، جلد چہارم۔ اعظم گڑھ: مطبع معارف، ۱۹۲۳ء۔ ص ۷۰، ۷۱۔
- ۲۔ ایضاً۔ ص ۲۳
- ۳۔ خواجه حمید الدین با اشتراک ڈاکٹر قبسم کاشمیری۔ ”ادبیات گوکنڈہ“، ”مشمولہ تاریخ ادبیات مسلمانان پاکستان و ہند“، پچھی جلد۔ لاہور: پنجاب یونیورسٹی، ۱۹۷۱ء۔ ص ۳۱۳
- ۴۔ امداد امام اثر۔ کافش الحقائق، جلد دوم۔ لاہور: مکتبہ معین الادب، ۱۹۵۶ء۔ ص ۳۰۳
- ۵۔ عبدالقدوس روری۔ ”اردو مشنوی کا ارتقا“۔ کراچی: صوفیہ اکیڈمی، ۱۹۸۶ء۔ ص ۱۱۷
- ۶۔ امیر احمد علوی۔ ”اردو کی مشہور مشنویاں“، ”مشمولہ اردو شاعری کافی ارتقا“ (مرتب: فرمان فتح پوری)۔ لاہور: الوقار پبلیکیشنز، ۱۹۹۷ء۔ ص ۱۷۳
- ۷۔ سید عبدالعلی عابد۔ اصول انتقادیات ادبیات۔ لاہور: سنگ میل پبلیکیشنز، ۲۰۰۶ء۔ ص ۳۹۳
- ۸۔ پروفیسر احسان الحق۔ ”مقدمہ“، ”مشمولہ گلزار نیم از پڑت دیا شنکرنیم“۔ لاہور: ادبی لائبریری، ۱۹۶۹ء۔ ص ۵
- ۹۔ ”اردو کی مشہور مشنویاں“، ”مشمولہ اردو شاعری کافی ارتقا“۔ ص ۱۷۹
- ۱۰۔ ایضاً۔ ص ۱۸۱
- ۱۱۔ اصول انتقادیات ادبیات۔ ص ۵۵۶
- ۱۲۔ ڈاکٹر محمد احسن فاروقی۔ ”اردو مرثیہ اور میرا نیم“، ”مشمولہ اردو شاعری کافی ارتقا“۔ ص ۲۷۱
- ۱۳۔ ایضاً۔ ص ۲۷۵
- ۱۴۔ آغا محمد باقر۔ تاریخ نظم وغیرہ اردو۔ لاہور: شیخ مبارک علی ایڈنڈ سنز، ۱۹۵۰ء۔ ص ۸۹
- ۱۵۔ اصول انتقادیات ادبیات۔ ص ۲۳۸
- ۱۶۔ ڈاکٹر مظفر حسن ملک۔ ”اردو مرثیے میں مرزا دبیر کا مقام“۔ لاہور: مقبول اکیڈمی، ۱۹۷۶ء۔ ص ۲۵۳
- ۱۷۔ ایضاً۔ ص ۲۵۸
- ۱۸۔ اصول انتقادیات ادبیات۔ ص ۳۵۵، ۳۵۶
- ۱۹۔ مولانا ضیا احمد بدایوی۔ ”ایوان قصیدہ کے ارکان ارائع“، ”مشمولہ اردو شاعری کافی ارتقا“۔ ص ۲۲۳
- ۲۰۔ ایضاً۔ ص ۳۲۸
- ۲۱۔ ڈاکٹر سلام سندھیلوی۔ ”سودا اور ذوق بہ حیثیت قصیدہ نگار“، ”مشمولہ اردو شاعری کافی ارتقا“۔ ص ۲۵۲

- ۲۲ کاشف الحقائق، جلد دوم۔ ص ۲۷۰
- ۲۳ ایضاً۔ ص ۲۵۸
- ۲۴ سید طلعت حسین نقتوی۔ نظیر اکبر آبادی کی نظم نگاری۔ دہلی: انجوکشل پبلیشنگ ہاؤس، ۱۹۹۲ء۔ ص ۲۱
- ۲۵ تمکین کاظمی۔ ”نظیر کاظمی“ حسن و عشق، مشمولہ نگار، ماہ نامہ۔ لکھنؤ: گست ۱۹۲۲ء۔ ص ۲۳
- ۲۶ نظیر اکبر آبادی کی نظم نگاری۔ ص ۳۶
- ۲۷ کلیم الدین احمد۔ اردو شاعری یا ایک نظر۔ پٹنہ: عظیم پبلیشنگ ہاؤس، س ن۔ ص ۳۹
- ۲۸ آغا محمد باقر۔ تاریخ نظم و شعر اردو۔ لاہور: شیخ مبارک علی ایڈنسنر، ۱۹۵۰ء۔ ص ۹۹
- ۲۹ سلیم جعفر۔ ”نظیر اکبر آبادی کا تخلیق“، مشمولہ زمانہ، ماہ نامہ۔ کان پور: جولائی ۱۹۳۳ء۔ ص ۸
- ۳۰ نیاز فتح پوری۔ ”نظیر میری نظر میں“، مشمولہ نظیر نامہ (مرتب: شش احق عثمانی)۔ دہلی: صحیح پبلی کیشنر، ۱۹۷۹ء۔ ص ۱۰۱
- ۳۱ کوثر مظہری۔ جدید نظم (حالی سے میرا جی تک)۔ نئی دہلی: مظہر پبلی کیشنر، ۲۰۰۵ء۔ ص ۳۱
- ۳۲ ڈاکٹر عارف ثاقب۔ ابھیں پنجاب کے مشاعرے۔ لاہور: الوقار پبلی کیشنر، ۱۹۹۵ء۔ ص ۳۲
- ۳۳ تقبیم کاشمیری۔ ”دیباچہ“، مشمولہ نظم آزاد از مولانا محمد حسین آزاد (مرتب: تقبیم کاشمیری)۔ لاہور: مکتبہ عالیہ، ۱۹۷۸ء۔ ص ۱۸
- ۳۴ ڈاکٹر شجاعت علی سندھیلوی۔ ”دیباچہ“، مشمولہ مشنویاتی حالی (مرتب: ڈاکٹر شجاعت علی سندھیلوی)۔ لکھنؤ: اردو بک ڈپو، ۱۹۶۰ء۔ ص ۱۹
- ۳۵ ڈاکٹر سلیم اختر۔ اردو ادب کی مختصر تین تاریخ۔ لاہور: سنگ میل پبلی کیشنر، ۱۹۸۷ء۔ ص ۳۰۶
- ۳۶ ڈاکٹر ناظر حسین زیدی۔ ”دیگر شعر“، مشمولہ تاریخ ادبیات مسلمانان پاک و ہند (جلد نہم)۔ لاہور: پنجاب یونیورسٹی، ۱۹۷۲ء۔ ص ۲۷۲
- ۳۷ ڈاکٹر سہیل احمد خان۔ ”وقی اور ملی شاعری“، مشمولہ تاریخ ادبیات مسلمانان پاک و ہند (جلد نہم)۔ ص ۳۰۰
- ۳۸ کوثر مظہری۔ جدید نظم (حالی سے میرا جی تک)۔ نئی دہلی: مظہر پبلی کیشنر، ۲۰۰۵ء۔ ص ۸۳
- ۳۹ ابھیں پنجاب کے مشاعرے۔ ص ۵۵، ۵۳
- ۴۰ ڈاکٹر انور سدید۔ اردو ادب کی تحریکیں۔ کراچی: انجمن ترقی اردو پاکستان، طبع دوم، ۱۹۹۱ء۔ ص ۲۷۳
- ۴۱ جابر علی سید۔ اقبال۔ ایک مطالعہ۔ لاہور: بزم اقبال، ۱۹۸۵ء۔ ص ۳۰

- ۳۳ ڈاکٹر سید عبداللہ۔ مقاماتِ اقبال۔ دہلی: چن بک ڈپو، ۱۹۷۶ء۔ ص ۳۲
- ۳۴ ڈاکٹر حامد کاشمی۔ حرفوراز۔ اقبال ایک مطالعہ۔ دہلی: ناڈرن پبلشگ ہاؤس، ۱۹۸۳ء۔ ص ۱۲۳
- ۳۵ مقاماتِ اقبال۔ ص ۱۶
- ۳۶ ڈاکٹر تو قیر احمد خان۔ اقبال کی شاعری میں پیکر تراشی۔ نئی دہلی: لبرٹی آرٹ پرنس، ۱۹۸۹ء۔ ص ۲۲۳
- ۳۷ ڈاکٹر سرواحمد۔ اردو اور ہندی رومانوی شاعری میں علماتوں کا مطالعہ۔ نئی دہلی: معیار بھلی کیشنز، ۱۹۹۲ء۔ ص ۹۹
- ۳۸ ڈاکٹر محمد حسن۔ اردو ادب میں رومانوی تحریک۔ ملتان: کاروان ادب، ۱۹۹۳ء۔ ص ۲۲
- ۳۹ ڈاکٹر وزیر آغا۔ اردو شاعری کا مزانج۔ لاہور: مکتبہ عالیہ، طبع ششم، ۱۹۹۹ء۔ ص ۳۵۹
- ۴۰ ڈاکٹر محمد خان اشرف۔ رومانویت اور اردو ادب میں رومانوی تحریک۔ لاہور: الوقار بھلی کیشنز، ۱۹۹۸ء۔ ص ۲۱۲
- ۴۱ اردو ادب میں رومانوی تحریک۔ ص ۶۷
- ۴۲ رومانویت اور اردو ادب میں رومانوی تحریک۔ ص ۲۰۹
- ۴۳ ڈاکٹر حامدی کاشمی۔ جدید اردو نظم اور یورپی اثرات۔ دہلی: مجلس اشاعت ادب، ۱۹۶۸ء۔ ص ۳۲۵
- ۴۴ جدید نظم حالی سے میراجی تک۔ ص ۲۰۲
- ۴۵ رومانویت اور اردو ادب میں رومانوی تحریک۔ ص ۲۰۸

